

Demokratik və şəffaf seçki ənənəsinin növbəti təzahürü

Nizami rayonunda da seçici fəallığı müşahidə olundu

Ərazi bütövlüyünü və suverenliyini tam təmin etmiş Azərbaycan da dünən bələdiyyə seçkiləri keçirildi. 1999-cu ildən bəri keçirilən sayca 6-cı ümumrespublika seçkisinə 16 min 92 namizəd mübarizə apardı.

Seçicilərin azad və sərbəst səs verməsi üçün hər cür zəruri avadanlıqlarla təmin edilmiş məntəqələrə 6 milyon 52 min 721 seçki bülleteni paylanılmışdı. Bələdiyyə seçkilərində səsvermə hüququ olan seçicilərin sayı 5 milyon 961 min 987, seçkiləri izləmək üçün qeydiyyatdan keçən yerli müşahidəçilərin sayı isə 70 min 625 nəfər idi.

Səsvermənin şəffaflığını təmin etmək üçün bütün digər vasitələrlə yanaşı, 1000 seçki məntəqəsində veb-kameralar da quraşdırılmışdı.

Biz də seçki prosesini 25 sayılı Nizami II Seçki Dairəsinin məntəqələrində izlədik. 25 sayılı seçki dairəsi üzrə 29 namizəd mübarizə aparırdı. Seçicilərin məntəqələrə yaxınlaşaraq öz konstitusional hüquqlarından istifadə etdiyini müşahidə etdik. Ümumilikdə seçki məntəqələri üzrə seçici fəallığını orta hesab etmək olardı. Dairə Seçki Komissiyasının sədri Heydər Vəliyevdən seçki prosesi ilə bağlı məlumatları öyrəndik. O qeyd etdi ki, bələdiyyə seçkilərində şəffaflığın və aşkarlığın təmin olunması üçün 25 sayılı Nizami II Seçki Dairəsi üzrə 34 seçki məntəqəsində vətəndaşların iradələrini sərbəst ifadə etməsi üçün hər bir şərait yaradılıb. Həmin məntəqələr üzrə 48474 seçici var: "Nizami II Seçki Dairəsi üzrə 34 məntəqədən 10-da veb-kameralar quraşdırılıb. Bu kameralar vasitəsilə seçki prosesini müşahidə etmək mümkündür".



DSK sədri bildirdi ki, bundan başqa, seçki dairəsinin 34 məntəqəsində 423 yerli müşahidəçi seçki prosesini izləyir. Müəyyən olunmuş saatlarda məntəqələrdən seçici sayı və aktivliyi barədə məlumatlar daxil olur. "Səhər saatlarında əsasən, 5467 seçici məntəqələrə yaxınlaşaraq öz seçim hüququndan sərbəst şəkildə istifadə edib, istədiyi namizədə səs verib. Hələ ki seçici fəallığı 11,28 faizdir. Seçici aktivliyinin orta səviyyədə olduğunu demək olar", - deyə o əlavə edib.

H.Vəliyev onu da vurğuladı ki, məntəqəyə yaxınlaşa bilməyən, ərizə ilə müraciət edən xəstə, yaşlı şəxslərə bülletenlər daşınan qutularda mənzillərinə çatdırılır və onlar istədiyi namizədə rahatlıqla səs verə bilərlər.

Seçki prosesini izlədiyimiz 25 sayılı Nizami II Seçki Dairəsinin 17 sayılı məntəqə seçki komissiyasının sədri Sevinc Bayramova qeyd etdi ki, saat 10:00-a olan məlumata əsasən, 96 nəfər səs verib: "Bu saata görə, aktivlik yaxşıdır. Seçki prosesini 13 yerli müşahidəçi izləyir. Məntəqə üzrə seçici siyahısında ümu-

milikdə 1472 nəfər qeydiyyatdadır. Seçki prosesi şəffaf şəkildə, heç bir problem olmadan keçir. Seçicilər məntəqəyə yaxınlaşaraq seçki hüquqlarından sərbəst şəkildə istifadə edərək istədikləri namizədə səs verirlər".

Seçki dairəsinin 18 sayılı seçki məntəqəsinin sədri Vahid Bayramov da bildirdi ki, seçici fəallığı müşahidə olunur. Məntəqədə 9 yerli müşahidəçi prosesi izləyir. İndiyə kimi hər hansı qanun pozuntusu qeydə alınmayıb, bununla bağlı müraciət daxil olmayıb.

Məntəqə üzrə 1496 seçicinin qeydiyyatda olduğunu deyən komissiya sədri qeyd etdi ki, saat 10:00-a qədər 64 nəfər səs verib: "Məntəqədə şəffaflığın təmin olunması üçün hər bir şərait yaradılıb. Eyni zamanda yerli müşahidəçilər də prosesi izləyirlər. Məntəqədə veb-kamera quraşdırılıb ki, bunun da sayəsində seçki prosesini uzaqdan canlı izləmək mümkündür", - deyə V.Bayramov əlavə etdi.

25 sayılı Nizami II Seçki Dairəsinin 19 sayılı seçki məntəqəsində də səsvermə prosesini müşahidə etdik. Məntəqə

seçki komissiyasının sədri Maral Seyidəliyeva qəzetimizə açıqlamasında bildirdi ki, məntəqə üzrə siyahıda 1352 seçici var: "Səhər saatları olmasına baxmayaraq, seçici fəallığını görürük. Saat 10:00-a olan məlumata əsasən, 88 nəfər səs verib. İndiyədək hər hansı qanun pozuntusu qeydə alınmayıb. Seçicilər məntəqəyə yaxınlaşaraq bülleteni götürüb istədikləri namizədə səs verib gedirlər".

M.Seyidəliyeva qeyd etdi ki, seçki prosesini 12 yerli müşahidəçi izləyir. Onlardan da qanun pozuntusu ilə bağlı indiyədək hər hansı məlumat daxil olmayıb. "Məntəqədə seçki prosesinin şəffaf və demokratik şəraitdə keçirilməsi üçün hər bir şərait yaradılıb. Proses nizamlı şəkildə davam edir", - deyə məntəqə seçki komissiyasının sədri əlavə etdi.

Nizami rayonunda 25 sayılı Seçki Dairəsinə daxil olan məntəqələrdə seçki prosesinin qaydalara uyğun, heç bir problem olmadan davam etdiyini müşahidə etdik.

*Əsmər QARDAŞXANOVA,
"Azərbaycan"*